

०

पिंपरी चिंचवड महानगरपालिका
पिंपरी १८. नगरसचिव कार्यालय
क्रमांक: नस/ ९/कावि/२०९/२०१५
दिनांक : ०९/०७/२०१५

प्रति,

मा.
सदस्य, पिंपरी चिंचवड महानगरपालिका
पिंपरी ४११ ०१८.

विषय - पिंपरी चिंचवड महानगरपालिकेची मा.महापालिका सभा दिनांक
२०/०७/२०१५ रोजी दुपारी २.०० वाजता आयोजित केलेबाबत.

मा.महोदय / महोदया,

पिंपरी चिंचवड महानगरपालिकेची माहे जूलै - २०१५ ची मासिक मा.महापालिका सभा सोमवार दिनांक २०/०७/२०१५ रोजी दुपारी २.०० वाजता महानगरपालिकेच्या प्रशासकीय इमारतीमधील यशवंतराव चव्हाण सभागृहात आयोजित करणेत आलेली आहे सोबत सभेची कार्यपत्रिका जोडली आहे. सभेस आपण उपस्थित रहावे ही विनंती.

आपला विश्वासू,



नगरसचिव

पिंपरी चिंचवड महानगरपालिका
पिंपरी - ४११ ०१८.

प्रत : १) कार्यालयीन नोटीस बोर्ड
२) सर्व शाखाप्रमुख व शाखाधिकारी

पिंपरी चिंचवड महानगरपालिका पिंपरी - ४११ ०१८.

सूचना

(महाराष्ट्र महानगरपालिका अधिनियम चे अनुसूची प्रकरण २ मधील
नियम क्रमांक १ (ए) (एच) (आय) अन्वये)

कार्यपत्रिका क्रमांक ४६

पिंपरी चिंचवड महानगरपालिकेची माहे जूलै - २०१५ ची मासिक मा.महापालिका सभा सोमवार दिनांक २०/०७/२०१५ रोजी दुपारी २.०० वाजता महानगरपालिका प्रशासकीय इमारतीमधील यशवंतराव चव्हाण सभागृहात आयोजित करणेत आलेली आहे सदर सभेमध्ये खालील कामकाज होईल.

अ) मा.महापालिका सभा क्रमांक - ४५ दिनांक २०/०६/२०१५ (दु.२.०० व ४.३० वा.) चा सभावृत्तांत कायम करणे.

प्रश्नोत्तरे

(महाराष्ट्र महानगरपालिका अधिनियम चे कलम ४४ अन्वये)

मा.स्थायी समितीचे ठराव

विषय क्रमांक १) संदर्भ :-१) मा.महापालिका आयुक्त यांचे जावक क्र.माध्य/शि/३/कावि/८२/

२०१५ दि.२८/५/२०१५

२) मा.स्थायी समितीकडील ठ.क्र. ११६१६ दि.२/६/२०१५

३) मा.महापालिका सभा ठ.क्र.६९९ दि.२०/६/२०१५

पिंपरी चिंचवड महानगरपालिका हद्दीतील खाजगी मान्यताप्राप्त व मनपाचे सर्व ५ वी ते १० वी विद्यार्थी / विद्यार्थिनीस मोफत बसपास योजना सन २००९-१० पासून लागू करणेत आली आहे मागील वर्षी सन २०१४-१५ मध्ये एकुण २०,९३३ विद्यार्थ्यांना मोफत बसपास देणेत आलेले असून त्याकामी र.रु.८,६०,४९,९९६/- इतका खर्च आलेला आहे. तरी पुणे महानगरपालिकेत अशाच प्रकारची योजना राबविली जात असलेने सन २०१५-१६ पासून सदरची योजना बंद करून त्या ऐवजी नवीन सुधारित बसपास योजना लागू करणेस मा.महापालिका सभेची मंजूरी घेणेत आली आहे. सदर योजने अंतर्गत मनपा शाळेतील विद्यार्थ्यांना संपूर्ण शैक्षणिक वर्षातील कालावधीसाठी मोफत बसपास दिला

जाणार असून इतर खाजगी विद्यालयांमधील विद्यार्थ्यांना एकुण बसपासच्या रकमे पैकी २५ टक्के रक्कम ही विद्यार्थ्यांकडून वसूल केली जाणार आहे. तरी सदर योजनेच्या अनुषंगाने पिंपरी चिंचवड मनपा मध्ये देखिल सदरची योजना राबविली असता मनपाला अर्थिक बोजा सहन करावा लागणार नाही तसेच पासधारकांची निश्चीत संख्या ही मनपाला प्राप्त होईल जेणे करून दुबार पास, बोगस नावे इ. प्रकारच्या घटना भविष्यात उद्भवणार नाही. तरी पुणे महानगरपालिकेच्या धर्तीवर मोफत बसपास ची सुधारीत योजना राबवावी असे मत आहे. पीएमपीएमएल यांनी पत्र क्र.पीएमपीएमएल/टी.एम/ ६३९ दि.०८/०५/२०१५ अन्वये इ.५ वी ते १० वीच्या विद्यार्थ्यांना पुणे मनपाच्या धर्तीवर धोरण निश्चीत करून सदरची योजना राबविणे बाबत त्वरीत आदेश मिळणे बाबत कळविले आहे. तरी सदरची योजना राबविणे हा मनपाचा धोरणात्मक निर्णय असलेने त्यास खाली नमूद केलेल्या बाबींवर मा.महापालिका सभेची मंजूरी घेणे आवश्यक आहे. (४) यापुर्वी असलेली मोफत बसपास योजना बंद करणेस, (५) सुधारित योजने अंतर्गत मनपा विद्यालयातील विद्यार्थ्यांना संपूर्ण कालावधीसाठी मोफत बसपास देणेस, (६) मनपा हददीतील खाजगी विद्यालयांमधील विद्यार्थ्यांकडून एकुण बसपासच्या रकमेपैकी २५% रक्कम चलनाने मनपा कोषागारात भरून सदरचे चलन अर्जासोबत पीएमपीएमएलकडे सादर करून पास घेणे व पीएमपीएमएलने वितरित केलेल्या पासेसच्या रकमेचे बील मनपाकडे सादर करणे व सादर केलेल्या बिलापोटी रक्कम अदा करणेस मान्यता देणेकामी मा.महापालिका सभेकडे शिफारस करणेत येत आहे.

(टिप- माहे जूलै-२०१५ चे सभेमध्ये घेणेचे निर्णयाप्रमाणे)

विषय क्रमांक २) संदर्भ :- १) मा.महापालिका आयुक्त यांचे जावक

क्र.जेएनएनयुआरएम/०३/कावि/१८४/२०१५ दि.२/७/२०१५

२) मा.स्थायी समिती सभा ठ.क्र.११९६६ दि.७/७/२०१५

केंद्र शासनामार्फत लोकांच्या जीवनमानाचा दर्जा सुधारण्यासाठी, स्वच्छ, शाश्वत व पर्यावरण पूरक शहरे तयार करण्यासाठी “स्मार्ट सिटी अभियान” या महत्वाकांक्षी अभियानाची घोषणा मा. पंतप्रधान महोदयांच्या हस्ते दि.२५/६/२०१५ रोजी करण्यात आलेली आहे. त्या अनुषंगाने केंद्र शासनामार्फत सदर योजनांच्या अंमलबजावणीबाबत दि.२५/६/२०१५ ते दि.२६/६/२०१५ या कालावधीत दोन दिवसीय कार्यशाळा विज्ञान भवन, नवि दिल्ली येथे आयोजित करणेत आली होती. सदर कार्यशाळेमध्ये स्मार्ट सिटी योजनेच्या मार्गदर्शक सुचना प्रकाशित करण्यात आलेल्या आहेत. तसेच केंद्र शासनाने त्याबाबतच्या मार्गदर्शक सुचना (हिंदी व इंग्रजीGuidelines)केंद्र शासनाचे Ministry of Urban Development चे वेबसाईट www.smartcities.gov.in वर प्रसिध्द केलेल्या असून, सदर कार्यशाळेस पिंपरी चिंचवड महानगरपालिकेचे मा. महापौर व मा.आयुक्त आणि जेएनएनयुआरएम समन्वयक उपस्थित राहिले होते. पिंपरी चिंचवड महानगरपालिकेचा या योजनेमध्ये सहभाग होण्यासाठी मार्गदर्शक सुचना (Guidelines) नुसार निकषांची पूर्तता करणे आवश्यक आहे.

केंद्र शासनाने घोषित केलेल्या स्मार्ट सिटी अभियानाचा कालावधी पाच वर्षांचा आहे. (आर्थिक वर्ष २०१५-१६ ते २०१९-२०) ही देशातील १०० शहरांसाठी र.रु.४८००० कोटींची केंद्र शासन पुरस्कृत

योजना आहे. या योजनेत प्रत्येक पात्र शहराला पाच वर्षांचे कालावधीत अंदाजे र.रु.५०० कोटींचे केंद्र शासनाचे अनुदान प्राप्त होणार असून त्यास राज्य शासन/महानगरपालिका यांना स्वहिस्सा अंदाजे र.रु.५०० कोटी द्यावा लागणार आहे. अभियानाचे पाच वर्षे कालावधीत महानगरपालिकेस अंदाजे एकूण र.रु.१००० कोटी पर्यंतचे प्रकल्प स्मार्ट सिटी अभियानाचे निर्देशानुसार मंजूर होणार आहेत. त्यामध्ये शहरातील नागरीकांना पुरेसा पाणीपुरवठा, खात्रीशीर विज पुरवठा, शहर स्वच्छता व घनकचरा व्यवस्थापन, कार्यक्षम शहरी दळणवळण व सार्वजनिक वाहतूक व्यवस्था, शहरी गरीबांसाठी परवडणारी घरे, सक्षम इंटरनेट सुविधा, शहरी आरोग्य आणि शिक्षण सुविधा, ई-गव्हर्नन्स व नागरीकांचा सहभाग, शाश्वत पर्यावरण, नागरीकांची सुरक्षा व संरक्षण इ. घटकांचा स्मार्ट सिटी अभियानाचे निधी अंतर्गत समावेश करणेत आलेला आहे.

केंद्र शासनामार्फत प्राप्त मार्गदर्शक सुचनांनुसार स्मार्ट सिटी अभियानाच्या पहिल्या टप्प्यात केंद्र शासनाकडून कळविण्यात आलेल्या राज्यातील एक लक्षपेक्षा जास्त लोकसंख्या असलेल्या शहरातून स्पर्धात्मक पध्दतीने Smart City या योजनेसाठी महाराष्ट्रातील १० शहरांची निवड करून सदर शहरांची शिफारस केंद्र शासनाकडे केली जाणार आहे. केंद्र शासनाच्या Guidelines नुसार पुढीलप्रमाणे १ ते १३ निकषांची पूर्तता होणे आवश्यक आहे.

अ. क्र	अपेक्षित कार्यवाही	गुण
१	जनगणना २०११ मधील वाढ झालेल्या किंवा स्वच्छ भारत अभियान आधाररेखानुसार (यापैकी जे कमित कमी असेल ते) शहरातील एकूण ११६८४ चे १०% ११६८ एवढी वैयक्तिक शौचालय उपलब्ध करणे.	१०
२	ऑनलाईन तक्रार निवारण प्रणालीमार्फत तक्रारदारास तक्रारी वरील कार्यवाहीची माहिती उपलब्ध करणे.	५
३	मासिक ई-वार्तापत्र प्रसिध्द करणे. (किमान मागील १ महिन्याचे प्रसिध्द झाले असणे आवश्यक)	५
४	महानगरपालिकेचे प्रकल्पनिहाय, गेल्या दोन आर्थिक वर्षांचे अंदाजपत्रक महानगरपालिकेच्यासंकेत स्थळावर वर प्रसिध्द करणे.	५
५	पुर्वनिर्धारित वेळेपेक्षा सेवा देण्यास जास्तीचा कालावधी झाल्यास दंडात्मक कार्यवाही करणे.	५
६	सन २०१२ ते २०१५ या आर्थिक वर्षातील आंतरिक उत्पन्न वसुली व त्यामध्ये प्रतिवर्षातील वाढ. (उदा. विविध कर, फी आणि शुल्क)	१०

७	मागील महिन्यापर्यंत महानगरपालिका कर्मचा-यांची पगार अदायगी.	५
८	सन २०१२-१३ अखेरचे पुर्ण झालेले लेखापरिक्षण.	५
९	कर, महसूलशुल्क, भाडेशुल्क, वापरकर्ता शुल्कआणि इतर अंतर्गत महसूल स्रोत यांचे महानगरपालिका उत्पन्नातील योगदानटक्केवारी (आर्थिक वर्ष २०१४-१५)	१०
१०	पाणी पुरवठा आस्थापना आणि देखभाल खर्चाची टक्केवारी (आर्थिक वर्ष २०१४-१५)	१०
११	महानगरपालिकेचे स्वतः निर्माण केलेल्या उत्पन्नाच्या स्रोतातून भांडवली कामाकरीता वापरणेत आलेली खर्चाची टक्केवारी (आर्थिक वर्ष २०१४-१५)	१०
१२	शहर पातळीवर जेएनएनयुआरएम रिफॉर्मस् साध्य उद्दीष्ट टक्केवारी. (३१ मार्च २०१४ पर्यंत)	१०
१३	जेएनएनयुआरएम अंतर्गत मंजुर प्रकल्पांपैकी पुर्ण झालेल्या प्रकल्पांची टक्केवारी. (३१ मार्च २०१२ पर्यंत) • राज्य शासनाकडून दि.३१/३/२०१४ पर्यंत सादर झालेल्या पुर्णत्वाचे दाखल्यानुसार	१०
एकूण गुण		१००

उक्त नमुद १ ते १३ व्यतिरिक्त शहराचा समावेश स्मार्ट सिटी अभियानात करणेकरीता सक्षम समितीचे मान्य ठरावाची प्रत विहित नमुन्यातील फॉर्म सोबत जोडणे आवश्यक आहे. तसेच महानगरपालिका क्षेत्रातील नागरीकांची स्मार्ट सिटी अभियानाचे अनुषंगाने प्रभागनिहाय सभा घेऊन माहिती सादर करणे आवश्यक आहे.

पिंपरी चिंचवड शहरातील झालेले आजपर्यंतचे कामकाज, ई-गव्हर्नन्सच्या माध्यमातून पुरविण्यात येणा-या सेवा सुविधा व शहरातील पायाभूत सुविधांचा विचार करता सदर शहराचा केंद्र शासनाच्या Smart City योजनेमध्ये समावेश होणे शहराच्या दृष्टीने प्रतिष्ठेचे व अभिमानास्पद आहे. सदर योजनेमध्ये पिंपरी चिंचवड शहराचा समावेश झाल्यास शहराची प्रतिमा अधिक उंचावण्यास मदत होईल. त्या दृष्टीने Smart City योजनेच्या निवड प्रक्रीयेत पिंपरी चिंचवड महानगरपालिकेने सहभाग घेणे आवश्यक आहे. याबाबतनिर्धारित करणेत आलेला विहित नमुन्यातील फॉर्म संपूर्ण माहितीसह राज्य शासनामार्फत केंद्र शासनाकडे सादर करावा लागणार आहे. तदनंतर केंद्रशासनामार्फत निर्धारित केलेल्या गुणांकन पध्दतीनुसार त्याचे मुल्यमापन करून अहवाल तयार

करणेत येऊन, त्यानुसार Smart City योजनेकरीता शहराची पात्रता ठरविण्यात येऊन निवड करणेत येणार आहे. महाराष्ट्र शासन, नगरविकास विभाग यांचेकडील शासन परिपत्रक क्रमांक: स्मार्टसि-२०१५/प्र.क्र.१३०/नवि-३३ दि.०१ जुलै २०१५ अन्वये, केंद्र शासनाच्या मार्गदर्शक सुचनांच्या परिशिष्ट -३ फॉर्म क्रमांक २ मधील विहित गुणांक तक्ता (स्कोअर कार्ड) मधील माहिती भरून सदर माहिती महानगरपालिका स्तरावर दि.१० जुलै २०१५ पर्यंत तयार ठेवणेबाबत कळविले आहे.

सदर अभियानासाठी केंद्र शासनाने निर्गतकेलेल्या Smart City Mission Statement & Guidelines चे निकषाप्रमाणे पिंपरी चिंचवड शहराच्या उक्त नमुद बाबींचे गुणांकन केंद्र शासनामार्फत करणेत येऊन पिंपरी चिंचवड शहराचा Smart City योजनेत प्रत्यक्ष सहभाग निश्चीत होईल. सदर योजनेमध्ये शहराचा समावेश झाल्यास पाच वर्ष कालावधीमध्ये अंदाजे १००० कोटी रुपये निधी शहराचे विकास कामांसाठी उपलब्ध होणार आहे. त्यादृष्टीने Smart City योजनेमध्ये पिंपरी चिंचवड शहराचासहभाग होणेकरीता Smart City Mission Statement & Guidelines मधील फॉर्म क्र.२ मधील पार्ट क्र. ५ अन्वये विहित नमुन्यातील फॉर्म दि.१० जुलै २०१५ पर्यंत महाराष्ट्र शासनास पाठविणेकामी सक्षम समितीची मान्यता घेणे आवश्यक असलेले मा.महापालिका सभेकडे मान्यतेकामी शिफारस करणेत येत आहे.

विषय क्रमांक ३) संदर्भ- १) मा.महापालिका आयुक्त यांचे जावक क्र. पअक/२/कावि/३१६/२०१५ दि.७/७/२०१५

२) मा.स्थायी समिती सभा ठ.क्र.११९६९ दि.७/७/२०१५

देशातील सर्व शहरांमधील नागरिकांना स्वच्छ पर्यावरण व चांगले आरोग्य मिळावे या करिता या शहरांना स्वच्छतेची आणि या शहरामधील सर्व नागरीकांना शौचालयांची सुविधा उपलब्ध करून देवून हे ध्येय गाठण्यासाठी केंद्र शासनाने स्वच्छ भारत अभियान संपूर्ण देशामध्ये राबविण्याची घोषणा केली आहे. त्यानुसार, हे अभियान २ ऑक्टोबर, २०१४ पासून राष्ट्रपिता महात्मा गांधी यांच्या १५० व्या जन्मदिनापर्यंत म्हणजे २ ऑक्टोबर २०१९ पर्यंत संपूर्ण देशात राबविण्यात येत आहे. स्वच्छ भारत अभियान (नागरी) देशामध्ये एक अभियान म्हणून राबविण्यासाठीच्या मार्गदर्शक सूचना केंद्र शासनाने प्रसिध्द केल्या आहेत. त्याच धर्तीवर राज्यामध्ये स्वच्छ महाराष्ट्र अभियान (नागरी) अभियान राबविणे बाबत शासन निर्णय क्रमांक स्वभाअ २०१५/प्र.क्र.२३/नवि-३४ दिनांक १५/०५/२०१५ अन्वये संपूर्ण महाराष्ट्रामध्ये राबविण्याचा निर्णय घेण्यात आला आहे. केंद्र शासनाच्या स्वच्छ भारत मार्गदर्शक सुचनानुसार राज्यातील सर्व शहरांमधील उघड्यावर शौचालयास जात असलेल्या कुटुंबांना शौचालयाची व्यवस्था उपलब्ध करून देण्यासाठी व शहरामधील घनकचऱ्याचे व्यवस्थापन करण्यासाठी राज्यामधील स्वच्छ भारत (नागरी) अभियान राबविण्यात येत असून सदर अभियानाचा कालावधी २ ऑक्टोबर २०१९ पर्यंत राहणार आहे. सदर अभियानातील घटकांची अंमलबजावणी नगरविकास विभाग व पाणी पुरवठा व स्वच्छता विभागा मार्फत संयुक्तपणे करणेत येणार आहे. सदर अभियानाचा प्रमुख उद्देश (१) उघड्यावरील शौचविधी बंद करणे.

सदर अभियानातील प्रमुख घटक

- (अ) वैयक्तिक घरगुती शौचालय
- (ब) सामुदायिक शौचालय
- (क) सार्वजनिक शौचालय
- (ड) घनकचरा व्यवस्थापन
- (अ) माहिती शिक्षण व प्रसार आणि जनजागृती
- (इ) क्षमता बांधणी आणि प्रशासकीय व कार्यालयीन खर्च

अशा प्रकारे आहे. उपरोक्त पैकी (अ) वैयक्तिक घरगुती शौचालय या घटकामध्ये राज्यातील सर्व शहरात कोणतेही कुटुंब उघड्यावर शौचास जाणार नाही, ही या अभियानाचे मुख्य वैशिष्ट्ये आहेत. शहरी भागात ४ फुट x ३ फूट आकाराचे वैयक्तिक शौचालय बांधण्याचा खर्च अंदाजे र.रु. २०,०००/- इतका आहे. या योजनेअंतर्गत नागरी स्थानिक स्वराज्य संस्थांमधील पात्र लाभार्थी कुटुंबास वैयक्तिक घरगुती शौचालय बांधकामासाठी केंद्रशासनाचे र.रु. ४,०००/- प्रति शौचालय व राज्य शासनाचे र.रु. ८,०००/- मिळून एकूण र.रु. १२,०००/- अनुदान अनुज्ञेय आहे. उपरोक्त अनुदानाव्यतिरिक्त उर्वरित अनुदान पुढील अन्य स्रोतांमधून उपलब्ध करून घ्या येईल ते निधीचे स्रोत पुढील प्रमाणे आहेत.

१. खाजगी क्षेत्राचा सहभाग (Private Sector Participation)
२. राज्य सरकार / नागरी स्थानिक स्वराज्य संस्था यांच्याव्दारे अतिरिक्त साधने (Additional Resources from State Government /ULB)
३. लाभार्थ्यांचा सहभाग (Beneficiary Share)
४. वापरकर्ता शुल्क (Users Charges)
५. जमीन लिवरेजिंग (Land Leveraging)
६. अभिनव महसूल प्रवाह (Innovative revenue streams)
७. स्वच्छ भारत कोष (Swachh Bharat Kosh)
८. कॉर्पोरेट सामाजिक जबाबदारी (Corporate Social Responsibility)
९. बाजारातील कर्ज (Market Borrowing)
१०. बाह्य सहाय्य (External Assistance)

यामधील मुद्दा क्र. २ नुसार मनपा मार्फत सहाय्यक अनुदान देणे तसेच मुद्दा क्रमांक ३ नुसार लाभार्थ्यांचा सहभाग घेवून शहर स्वच्छता योजना यशस्वी होऊ शकते. पिंपरी चिंचवड महानगरपालिका परिसर हागणदारी मुक्त करणेसाठी मनपा हद्दीतील सर्व झोपडपट्ट्यांमध्ये अंदाजे ४०,००० झोपडपट्टी धारक ' सार्वजनिक शौचालय ' अथवा ' उघड्यावर शौच ' करतात अशी शक्यता आहे. मनपा मार्फत सार्वजनिक शौचालयांची देखभाल दुरुस्तीसाठी मोठ्या प्रमाणात खर्च करून देखील यापूर्वीचा अनुभव लक्षात घेता स्थानिक नागरिकांचे सहकार्य नसल्याने, सार्वजनिक शौचालयांची अवस्था चांगली रहात नसल्याने त्यांचा पूरेपूर वापर न होता उघड्यावर शौच्यास

बसणेच्या प्रवृत्तीमध्ये वाढ होत आहे याचा विचार करता **मनपा परीसर हागणदारी मुक्त** करणेसाठी जास्तीत जास्त झोपडपट्टी धारकांना वैयक्तिक शौचालय उपलब्ध झाल्यास परीसर हागणदारी मुक्त होणेस मदत होऊ शकेल.

सबब स्वच्छ भारत अभियान अंतर्गत पिंपरी चिंचवड मनपा परीसर हागणदारी मुक्त करणेस स्वच्छ भारत अभियान (नागरी) तथा स्वच्छ महाराष्ट्र अभियान (नागरी) द्वारे मिळणा-या एकुण र.रु. १२,०००/- इतके अनुदान देणेत येणार आहे. यामध्ये केंद्र शासना कडील र.रु. ४,०००/- व महाराष्ट्र शासनाकडील र.रु. ८,०००/- रकमेचा समावेश आहे. तथापि शौचालय बांधणेस येणा-या खर्चाचा विचार करता उर्वरीत सूमारे र.रु.८,०००/- इतक्या रकमेची आवश्यकता असल्याने शहर हागणदारीमुक्त करून नागरीकांच्या आरोग्याचा विचार करता शौचालय बांधणेसाठी आवश्यक लेबर चार्जस लाभार्थ्यांचा **स्वहिस्सा** गृहीत धरून मनपामार्फत वैयक्तिक शौचालय बांधकामासाठी येणा-या उर्वरीत खर्चाच्या रकमेपैकी केंद्र शासनाकडून मिळणा-या अनुदान रकमे इतकेच म्हणजेच र.रु. ४,०००/- प्रति शौचालय इतके सहाय्यक अनुदान म्हणून देणेचे धोरणास व त्यासाठी येणा-या प्रत्यक्ष खर्चास मान्यता देणेकामी मा.महापालिका सभेकडे शिफारस करणेत येत आहे.

मा.विधी समितीचे ठराव

विषय क्रमांक ४) संदर्भ : १) मा.महापालिका आयुक्त यांचे पत्र क्र.मभां/८/कावि/४९२/२०१५,
दि.१०/०६/२०१५

२) मा.विधी समिती सभा ठ.क्र.९६ दि. १९/६/२०१५

पिंपरी चिंचवड महानगरपालिकेच्या विविध विभागाकडील जुनेभंगार/निरुपयोगी भंगार साहित्य नेहरुनगर येथील गोडावून व अन्य ठिकाणी जमा करून ठेवणेत आलेले आहे. सदर साहित्य निरुपयोगी झालेले असून फेरवापरास अयोग्य असल्याचे संबंधित विभाग प्रमुख यांनी प्रमाणीत केलेले आहे. प्रस्तुत साहित्याचे अंदाजे विक्रीमुल्य निश्चित करण्यात आलेले आहे. उपरोक्त सर्व विभागाकडील भंगार साहित्याचे एकूण अंदाजे विक्रीमुल्य र.रु.१,६९,३२,९६०/- इतकी येत आहे. प्रस्तुत किंमत चालू बाजारभाव गृहीत धरून अंदाजे काढणेत आलेली आहे प्रस्तुतच्या अंदाजे किंमती पेक्षा उक्त भंगार साहित्याची किंमत अंदाजे असल्याने प्रत्यक्ष खुल्या लिलावात कमी/जास्त होण्याची शक्यता नाकारता येत नाही. प्रस्तुत साहित्याची विल्हेवाट खुल्या लिलावाने करणे प्रस्तावित आहे. सबब उपरोक्त भंगार साहित्याची अंदाजे किंमत र.रु.१,६९,३२,९६०/- (अक्षरी र.रु.एक कोटी एकोणसत्तर लाख बत्तीस हजार नऊशे साठ फक्त) इतकी येत आहे. सदरची किंमत र.रु.५००/- पेक्षा जास्त असल्याने त्या साहित्याची विल्हेवाट जाहीर लिलाव करून लावणेकामी मा.महापालिका सभेची मान्यता घेणेकामी मा.महापालिका सभेकडे शिफारस करणेत येत आहे.

विषय क्रमांक ५) संदर्भ : १) मा.शकुंतला बनसोडे, मा.समीर मासुळकर यांचा प्रस्ताव.

२) मा.विधी समिती सभा ठ.क्र.९९ दि. १९/६/२०१५

मनपाचे सन २०१५-१६ चे अंदाजपत्रक प्रसिध्द झाले असून अंदाजपत्रकामध्ये समाविष्ट असलेल्या पर्यावरण अभियांत्रिकी विभागाकडील आवश्यक कामांची निविदा काढणेबाबतची कार्यवाही चालू आहे. तथापि अंदाजपत्रक ३ मधील पान क्र.६८३ अ.क्र.१ ते १५ मध्ये नमुद केलेली कामे ही पर्यावरण अभियांत्रिकी विभागाकडील मैलाशुध्दीकरण केंद्राच्या देखभाल दुरुस्तीविषयक महसुली कामे आहेत. सदर कामांना आवश्यकतेनुसार सन २०१४-१५ चा सुधारित अंदाज व सन २०१५-१६ चा अंदाज या रकमा नमुद करणेत आलेल्या आहेत. तथापि कामाची अंदाजपत्रकीय रक्कम शुन्य (०) अशी अंदाजपत्रकामध्ये आलेली आहे. त्यापैकी अ.क्र.१, २ व ६ चे चालू असलेल्या कामांच्या देखभाल, दुरुस्तीची मुदत यावर्षी संपत असलेने सदर कामांच्या निविदा काढणे आवश्यक आहे त्यामुळे सदर कामांना अंदाजपत्रकीय रक्कम असणे आवश्यक आहे. त्यामुळे मनपाचे सन २०१५-१६ चे अंदाजपत्रक ३ मधील पान क्रमांक ६८३ अ.क्र.१, २ व ६ वरील अनुक्रमे आकुर्डी, रावेत व कासारवाडी येथील मैलाशुध्दीकरण केंद्रांचे देखभाल दुरुस्तीची कामे करणे या कामांना प्रत्येकी अंदाजपत्रकीय रक्कम रुपये ३,००,००,०००/- (अक्षरी र.रु.तीन कोटी फक्त) रक्कमेस प्रशासकीय मान्यता देणेकामी मा.महापालिका सभेकडे शिफारस करणेत येत आहे.

मा.आयुक्तांकडून आलेली पत्रे/कामे

विषय क्रमांक ६) संदर्भ - १) मा.महापालिका आयुक्त यांचेकडील जा.क्र.

क्र.प्रशासन/८/कावि/१३७/२०१५ दिनांक ११/०३/२०१५

२) मा.महापालिका सभा ठ.क्र.६६७ दि.६/४/२०१५

३) मा.महापालिका सभा ठ.क्र.६७६ दि.१३/५/२०१५

डॉ.जगदाळे आनंदराव दत्ताजीराव, वैद्यकीय अधीक्षक (निवृत्त) यांचे कार्यकाळात यशवंतराव चव्हाण रुग्णालयासाठी एच.बी.ओ.टी मशिन खरेदीतील अनियमितता, रुग्णालयीन कर्मचा-यांच्या बदल्यां ज्येष्ठतेने न करणे, एन.एस.टी मशिन उपकरणे खरेदी नस्तीतील अनियमितता, सुपर स्पेशालिस्ट अल्ट्रा मॉड्युलर ओ.टी उभारणीची निविदा प्रक्रिया करतानाचे मूलभूत नियमांचे पालन न करता, सदर निविदा प्रक्रियेमध्ये मोठ्या प्रमाणात अनियमितता आढळून आल्याने सेवेत असताना निवृत्तीच्या दिवशी दिनांक ३१/०१/२०१३ रोजी खातेनिहाय चौकशीचे आदेश पारित करण्यात आले असून सदर आदेशानुसारच सेवानिवृत्तीविषयक लाभ रोखून ठेवण्यात आलेले आहेत दिनांक १५/०३/२०१३ रोजी चौकशीकामी दोषारोपपत्र दाखल करण्यात आले. प्रस्तुत प्रकरणी विधानसभा तारांकित प्रश्न क्र १०३१८१ उपस्थित झालेला असून विधानपरिषद तारांकित प्रश्न क्र ३८८५६ च्या अनुषंगाने कक्ष अधिकारी, नगर विकास विभाग यांनी दिनांक २५ मार्च २०१३ रोजी विभागीय आयुक्त, पुणे विभाग यांना चौकशी करण्याचे निर्देश दिलेले आहेत.

डॉ.जगदाळे आनंदराव दत्ताजीराव, वैद्यकीय अधीक्षक (निवृत्त) यांचे प्रकरणी विभागीय चौकशीचा अहवाल दिनांक २७/१०/२०१४ रोजी प्राप्त झालेला आहे. सदर विभागीय चौकशी अहवालानुसार खालील प्रमाणे निष्कर्ष प्राप्त झालेले आहेत.

दोषारोप पत्र बाब १

डॉ. जगदाळे यांनी मल्टीप्लेस मशीनचे खरेदी बाबत शिफारस करतांना मल्टीप्लेस मशीन हे Risk to patient and attendant असले बाबत नमूद असतांनाही, तसेच एका वेळी मल्टीप्लेस मशीनसाठी ६ कर्मचारी एका शिफ्टमध्ये लागत असतांना व ३ शिफ्टमध्ये १८ होत असतांनाही व त्या मशीनची किंमत र.रु.२,७९,२४,७५०/- म्हणजेच मोनोप्लेस मशीनचे किमती पेक्षा ५.५ पट जास्त असतांनाही या बाबत अभिप्रायात नमूद केलेले नाही. त्यामुळे डॉ. जगदाळे यांनी वस्तुनिष्ठ अभिप्राय सादर केला नसल्याचे दिसून येते.

मोनोप्लेस मल्टीप्लेस बाबत सविस्तर माहिती न घेता त्या मशीनची पाहणी न करता, प्रत्यक्ष डेमो न घेता, डॉ.जगदाळे यांनी शिफारस केल्याचे दिसून येते.

वायसीएम रुग्णालयामध्ये सदरच्या उपकरणाची तातडीने आवश्यकता असले बाबत कोणतेही ठोस कारण नमूद केलेले नाही.

डॉ. जगदाळे वैद्यकीय अधीक्षक यांनी सदर मशीनची वायसीएमएच रुग्णालयास गरज आहे असे शोरांकन मशीनची पाहणी न करता माहिती न घेता, डेमो न घेता, केलेली असल्याने त्या शोरांकनास / अभिप्रायास ते जबाबदार असल्याचे स्पष्ट होत आहे.

दि.३०/९/२०१२ व दि.५/११/२०१२ अखेर आरोग्य वैद्यकीय अधिकारी डॉ. जगदाळे यांनी मुदत वाढ दिलेली आहे. वास्तविक या कामी मा. आयुक्त यांची मान्यता घेऊन मुदतवाढ देणे आवश्यक होते.

मशीन प्रत्यक्ष कार्यान्वीत झालेले नसतांना दि.२०/११/२०१२ च्या आदेशान्वये मनाली एन्टरप्राईजेस यांना ५ टक्के अनामत वजा करून उर्वरीत रकमेचा धनादेश अदा करण्यात आलेला आहे.

प्रशासनाचा अभिप्राय :

१. M/S Kasco उत्पादित Multiplace HBOT Chamber/Machine खरेदीचे आदेश देण्यापूर्वी या HBOT च्या Technical Specifications चे कोणाही सक्षम अधिका-याकडून/एजन्सीकडून परीक्षण/निरिक्षण करून अभिप्राय घेण्यात आलेला नाही. त्यामुळे Specifications मधील प्रत्येक बाबीसंबंधी स्पष्टता / खातरजमा करून घेणे राहून गेले आहे

२. वाय.सी.एम.एच मधील बायोमेडिकल इंजिनिअर यांनी ज्या HBOT मशीनचे निरीक्षण व परीक्षण करून अभिप्राय दिला होता ते अमेरिकेतील M/S Sechrist यांच्याकडून उत्पादित Monoplace

(Single Seater) with ventilator मशीन होते. सदर मशीनची खरेदी झाली असती तर त्यात त्रुटी राहून जाण्याची शक्यता नव्हती

३. HBOT Machine/ System ही उपरोक्त M/S Sechrist यांचेकडील Monoplace पध्दतीची असावी असे प्रस्तावित होते. हा प्रस्ताव M/S Sechrist यांचेकडील Monoplace HBOT System च्या तांत्रिक माहितीपत्राच्या आधारे सादर करण्यात आला होता. प्रत्यक्षात त्यासाठी कोणाचीही सुस्पष्ट व रितसर मागणी नसताना तशी मागणी असल्याचे प्रस्तावात खोटे नमूद करण्यात आले होते. डॉ. जगदाळे तत्कालीन वैद्यकीय अधिकृत व डॉ. गायकवाड तत्कालीन उपअधिक्षक तसेच ज्येष्ठतम सर्जन डॉ. पानसे ह्यांनी मुंबईच्या जसलोक हॉस्पिटल भेटीनंतर दि. २९/०७/२०१० रोजी केलेल्या स्पष्ट व जोरदार शिफारशीनुसार मा.आयुक्त यांनी M/S Sechrist कंपनीचे Monoplace HBOT System खरेदी करण्यास मान्यता दिली होती. ह्यानंतर मा.आयुक्तांचे अपरोक्ष तत्कालीन आरोग्य वैद्यकीय अधिकारी डॉ.अय्यर, वैद्यकीय अधिक्षक डॉ.जगदाळे व डॉ.गायकवाड ह्यांनी अचानक व संगनमताने M/S Sechrist कंपनीचे Monoplace HBOT System ऐवजी M/S Kasco यांचेकडील Monoplace HBOT System खरेदी करण्याचा निर्णय घेतला व मा.आयुक्तांची स्वाक्षरी थेट निविदा प्रसिध्दीच्या प्रस्तावावर घेतली.
४. Multiplace HBOT System चे पुरवठादार M/S Manali Enterprises यांना HBOT System चा पुरवठा करण्यासाठी तत्कालीन आरोग्य वैद्यकीय अधिकारी डॉ. जगदाळे यांनी एकुण दोन वेळा ९५ दिवसांची (दि. ३०/०७/२०१२ ते ०५/११/२०१२ या कालावधीत) नियमबाह्यपणे व स्वतःच्या मर्जीने मुदतवाढ दिली आहे. त्यामुळे Multiplace HBOT System वाय.सी.एम.एच मध्ये पोहचण्यास ९५ दिवस विलंब झाला व त्यामुळे मशीनचे Inspection करून त्रुटींची पुर्तता करून घेण्यास तेवढा वेळ कमी पडला
५. रुग्णालयासाठी कोणतेही Machine/Equipments खरेदी करण्यापुर्वी त्यासाठी लागणारी जागा, विद्युत पुरवठा, पाणीपुरवठा, आवश्यक गॅसेसचा पुरवठा, आवश्यक कर्मचारी वर्ग व त्यांचे प्रशिक्षण, Machine / Equipments चे रक्षण इत्यादी बाबींचे नियोजन करून त्यांची पुर्तता करून घेणे आवश्यक असते. Multiplace HBOT Machine सारखे अवाढव्य, गुंतागुंतीचे अनेक घटक/कार्यप्रणाली असणारे, प्रचंड किमतीचे मशीन बाबत अशा पायाभूत बाबींची आधी पुर्तता करून घेणे आवश्यक आहे. प्रकरणी पायाभूत बाबींच्या पुर्ततांच्या बहुतांशी निर्देशांकडे डॉ.जगदाळे यांनी पुर्णतः दुर्लक्ष केल्याचे दिसून येते
६. Multiplace HBOT System चे Installation व कार्यान्वयन पुर्ण झाले नसताना पुरवठादारास एकुण किंमतीच्या ५०% रक्कम म्हणजे रुपये १,३९,६२,३७५/- नियमबाह्यपणे अदा करण्यात आली आहे.

दोषारोप पत्र बाब २

वैद्यकीय विभागाने दिनांक ०५/०९/२०१२ चे बदल्यांबाबतचे परिपत्रकातील सुचनांचे पालन केले नसल्याचे व काही सेवाज्येष्ठ कर्मचा-यांच्या बदल्या न करता कमी कालावधी कार्यरत असणा-या

कनिष्ठ कर्मचा-यांच्या बदल्या केल्या बाबतचे प्राप्त तक्रारीत तथ्य आढळून आलेले आहे. म्हणजेच डॉ.जगदाळे यांनी विभाग प्रमुख म्हणून कार्यरत असतांना दि५/९/२०१२ चे परिपत्रकामध्ये दिलेल्या सुचनांचे पालन न करून मा.आयुक्त यांची मान्यता न घेता अंतर्गत बदल्या केल्याचे स्पष्ट होत आहे.

प्रशासनाचा अभिप्राय :

दिनांक ०५/०९/२०१२ चे परिपत्रकातील सुचनांचे पालन न करता जेष्ठता डावलून डॉ.जगदाळे यांनी विभाग प्रमुख म्हणून कार्यरत असताना बदल्या केलेल्या आहेत हे लक्षात आल्यानंतर प्रशासन विभागाने बदल्या न झालेल्या सेवाज्येष्ठ कर्मचा-यांच्या बदल्या केलेल्या आहेत.

दोषारोप पत्र बाब ३

नस्तीमधील कागदपत्रे काढून नविन कागदपत्रे त्यात समाविष्ट करणे ही बाब गंभीर स्वरूपाची आहे. अपचारी सेवक हे आरोग्य वैद्यकीय अधिकारी या पदावर त्यावेळी कार्यरत असल्याने, विभाग प्रमुख म्हणून त्यांनी त्यांची जबाबदारी प्रमाणिकपणे पारपाडणे आवश्यक होते. तथापि, त्यांनी विभाग प्रमुखाच्या जबाबदारीचे उल्लंघन केल्याचे स्पष्ट झाले आहे.

प्रशासनाचा अभिप्राय :

नस्तीतील कागदपत्रे काढतांना व नविन कागदपत्रे समाविष्ट करताना डॉ.जगदाळे यांनी विभाग प्रमुख म्हणून जबाबदारीचे पालन केले नाही.

दोषारोप पत्र बाब ४

Super Specialty Ultra Modular O.T उभारणीची निविदा नोटीस प्रसिध्द केल्यानंतर मुख्य लेखा परीक्षक यांनी चौकशी करून केलेल्या तपासणीत आढळून आलेल्या अनियमितता नमूद केलेली आहे. त्यामध्ये संदर्भित कामास होणा-या खर्चास मा.महासभेची प्रशासकीय मान्यता घेतल्याचे दिसून येत नाही, बांधकाम परवानगी विभागाची मंजूरी घेतल्याचे दिसून येत नाही. तसेच ओटी कॉम्प्लेक्सचे ड्राईंग तत्सम आर्किटेक्ट यांचेकडून तयार व प्रमाणित करून घेतलेले नाहीत. तसेच कामाचे तयार केलेले प्लॅन व नमूद केलेल्या निविदा स्पेसीफीकेशन प्रमाणे स्थापत्य विषयक कामाचे तसेच विद्युत विषयक कामाचे खर्चाचे अंदाज पत्रक शहर अभियंता व विकास अभियंता यांचेकडून तयार करून घेतलेले नाही. तसेच त्यास तांत्रिक मंजूरीही घेतलेली नाही, तसेच ओटी साठी लागणारे साहित्य व मशीनरीचे स्पेसीफीकेशन प्रमाणे अंदाजपत्रक तयार करण्यासाठी किमान तीन संस्थांकडून दरपत्रकासोबत स्पेसीफीकेशन, ब्रोशर इ. मागविणे आवश्यक असतांना फक्त दोनच संस्थांकडून दरपत्रके मागविलेली आहेत. तसेच येणारे खर्चाचे तपशिलवार अंदाजपत्रक तयार करून त्यास बायामेडिकल इंजिनियर यांची मान्यता घेणे आवश्यक असतांना ती घेतलेली नाही. निविदा प्रक्रियेमध्ये मुख्य लेखा परीक्षक यांनी नमूद केलेल्या अनियमित बाबींमुळे व ऑस्टीन तसेच मेडिकल प्रॉडक्ट सर्व्हीसेस यांचेकडून ई-निविदे बाबत व त्यातील त्रुटी बाबत तक्रारी आल्याचे

कागदपत्रावरून स्पष्ट होत आहे व त्या तक्रारीच्या अनुषंगानेच निविदा प्रक्रिया रद्द करण्यात आलेली असल्याने, आढळून आलेल्या अनियमिततेस डॉ.जगदाळे हे जबाबदार असल्याचे स्पष्ट होत आहे.

प्रशासनाचा अभिप्राय :

प्रकरणी होणा-या खर्चास महासभेची प्रशासकीय मान्यता नाही, बांधकाम परवानगी विभागाची मंजूरी नाही. तसेच ओटी कॉम्प्लेक्सचे ड्राईंग तत्सम आर्किटेक्ट यांचेकडून तयार व प्रमाणित करून घेतलेले नाहीत. तसेच कामाचे तयार केलेले प्लॅन व नमूद केलेल्या निविदा स्पेसीफीकेशन प्रमाणे स्थापत्य विषयक कामाचे तसेच विद्युत विषयक कामाचे खर्चाचे अंदाजपत्रक शहर अभियंता व विकास अभियंता यांचेकडून तयार करून घेतलेले नाही. तसेच त्यास तांत्रिक मंजूरीही घेतलेली नाही, तसेच ओटी साठी लागणारे साहित्य व मशीनरीचे स्पेसीफीकेशन प्रमाणे अंदाजपत्रक तयार करण्यासाठी किमान तीन संस्थांकडून दरपत्रकासोबत स्पेसीफीकेशन, ब्रोशर इ. मागविणे आवश्यक असतांना फक्त दोनच संस्थांकडून दरपत्रके मागविलेली आहेत. तसेच येणारे खर्चाचे तपशिलवार अंदाजपत्रक तयार करून त्यास बायामेडिकल इंजिनियर यांची मान्यता घेणे आवश्यक असतांना ती घेतलेली नाही. या अनियमिततेस डॉ.जगदाळे हे कारणीभूत असल्याचे चौकशीत स्पष्ट झाले असून निविदा प्रक्रिया रद्द करण्यात आलेली असल्याने व तसे चौकशीत शाबीत झाले आहे. परंतु सदर प्रकरणी निविदा रद्द झाल्याने मनपाचे कोणतेही आर्थिक नुकसान झालेले नाही.

दोषारोपपत्र बाब ५

डॉ.जगदाळे यांनी वैद्यकीय अधिक्षक या पदावर कार्यरत असतांना एच.बी.ओ.टी मशिन खरेदीपोटी अदा करावयाच्या रकमेच्या संदर्भात जकातीची रक्कम भरली किंवा नाही याबाबत खात्री करून नंतरच बीलाची अदायगी करणे विभाग प्रमुख म्हणून डॉ.जगदाळे, आरोग्य वैद्यकीय अधिकारी यांची जबाबदारी होती. तथापि दंडासहित जकात वसूल केल्याने महापालिकेचे आर्थिक नुकसान झालेले नाही.

प्रशासनाचा अभिप्राय :

एच.बी.ओ.टी मशिन खरेदीपोटी अदा करावयाच्या रकमेच्या संदर्भात जकातीची रक्कम भरली किंवा नाही याबाबत खात्री करून नंतरच बीलाची अदायगी करणे विभाग प्रमुख म्हणून डॉ.जगदाळे, आरोग्य वैद्यकीय अधिकारी यांची जबाबदारी होती तथापी त्याचे पालन झाले नसल्याची बाब चौकशी अहवालावरून स्पष्ट होते. तथापि दंडासहित जकात वसूल केल्याने महापालिकेचे आर्थिक नुकसान झालेले नाही.

डॉ.जगदाळे आनंदराव, वैद्यकीय अधिक्षक यांच्या सेवानिवृत्तीच्या दिवशी दिनांक ३१/०१/२०१३ रोजी त्यांच्यावरील आरोप कळविण्यात येऊन त्यांची विभागीय चौकशी सुरू करण्यात

आलेली आहे. सदर कार्यवाहीकामी डॉ.जगदाळे यांनी आवश्यक ते सहकार्य केलेले आहे सदर कार्यवाही पूर्ण होऊन अहवाल प्राप्त झाला असून सदर अहवालावर डॉ.जगदाळे यांनी दि.१०/१२/२०१४ रोजी अभिवेदन सादर केलेले आहे. सदर अहवालानुसार सिध्द झालेल्या आरोपांसाठी योग्य शिक्षा करणे आवश्यक आहे.

डॉ.जगदाळे आनंदराव दत्ताजीराव, वैद्यकीय अधिक्षक हे दिनांक ३१/०१/२०१३ रोजी सेवानिवृत्त झालेले असून महाराष्ट्र नागरी सेवा (निवृत्तीवेतन) नियम १९८२ मधील २७ (१) नुसार निवृत्तीवेतनधारक हा, त्याच्या सेवेच्या कालावधीत गंभिर गैरवर्तणूकीबद्दल किंवा निष्काळजीपणाबद्दल अपराधी असल्याचे कोणत्याही विभागीय किंवा न्यायिक कार्यवाहीमध्ये दिसून आले तर, महानगरपालिकेला लेखी आदेशाव्दारे निवृत्तीवेतन किंवा त्याचा कोणताही भाग कायमचा किंवा विशिष्ट कालावधीसाठी रोखून ठेवता येईल किंवा काढून घेता येईल आणि झालेल्या कोणत्याही आर्थिक नुकसानीची वसुलीदेखील अशा निवृत्तीवेतनातून पूर्णतः किंवा अंशतः करण्याचा आदेश देता येईल. डॉ.जगदाळे आनंदराव दत्ताजीराव, वैद्यकीय अधिक्षक यांच्या केलेल्या विभागीय चौकशीस कार्योत्तर मान्यता मिळण्याकरीता व विभागीय चौकशी अहवालातील निष्कर्ष विचारात घेवून डॉ.जगदाळे आनंदराव दत्ताजीराव, वैद्यकीय अधिक्षक (निवृत्त) यांच्या निवृत्तीवेतनातील २०% भाग ५ वर्षांपर्यंत रोखून ठेवण्यास मान्यता देणेबाबत विचार करणे.

(टिप- माहे जुलै-२०१५ चे सभेमध्ये घेणेचे निर्णयाप्रमाणे)

विषय क्रमांक ७) संदर्भ - १) मा.महापालिका आयुक्त यांचेकडील जा.क्र.

क्र.प्रशासन/८/कावि/१३८/२०१५ दिनांक ११/०३/२०१५

२) मा.महापालिका सभा ठ.क.६६८ दि.६/४/२०१५

३) मा.महापालिका सभा ठ.क.६७७ दि.१३/५/२०१५

डॉ.जगदाळे आनंदराव दत्ताजीराव, वैद्यकीय अधिक्षक (निवृत्त) यांचे कार्यकाळात यशवंतराव चव्हाण रुग्णालयासाठी एच.बी.ओ.टी मशिन खरेदीमध्ये व इतर प्रकरणी अनियमितता आढळून आल्याने सेवेत असताना निवृत्तीच्या दिवशी दिनांक ३१/०१/२०१३ रोजी खातेनिहाय चौकशीचे आदेश पारित करण्यात आले होते. प्रकरणी विभागीय चौकशीचा अहवाल दिनांक २७/१०/२०१४ रोजी प्राप्त झालेला आहे. सदर विभागीय चौकशी अहवालानुसार डॉ.राजशेखर अय्यर, वैद्यकीय संचालक (सेवानिवृत्त) यांचेप्रकरणी खालील प्रमाणे निष्कर्ष प्राप्त झालेले आहेत.

१. मोनोप्लेस प्रस्तावात निविदा काढणेस मान्यता मा. आयुक्त यांनी दिलेली असतांनाही आरोग्य वैद्यकीय अधिकारी डॉ. अय्यर यांनी डॉ. जगदाळे यांचा अभिप्राय प्राप्त झाले नंतर वरील वस्तूनिष्ठ माहिती घेऊन छाननी करून निर्णय घेणे आवश्यक असतांनाही ती न घेता व खात्री न करता निविदा प्रक्रिया राबवणेस मा. आयुक्त यांची मान्यता न घेता मल्टीप्लेस मशीन खरेदी करणे संबंधात निविदा प्रक्रियेस स्वः अधिकारात मान्यता दिलेली आहे.

२. दोन बेड व ४ सीट क्षमतेचे मल्टीप्लेस उपकरण र.रु.२,७९,२४,७५०/- इतक्या किमतीस महानगरपालिकेने खरेदी करणेपुर्वी राष्ट्रीय अथवा राज्य पातळीवरील सर्वात खप असलेल्या वर्तमान पत्रामध्ये निविदा जाहिर करणे आवश्यक होते. तथापि, सदरची निविदा नोटीस ही दि.१३/१२/२०११ रोजी दैनिक पुढारी, सामना व प्रभात या स्थानिक वर्तमान पत्रात विशेष निविदा नोटीस प्रसिध्द करण्यात आल्याने फक्त दोनच निविदा प्राप्त झाल्या असल्याचे व अधिक महाग मशीन खरेदी करणेचे असल्याने निकोप स्पर्धा होणे आवश्यक होते व त्यासाठी फेर निविदा काढणे गरजेचे होते. तथापि, फेर निविदा काढल्या नसल्याचे दिसून येते.
३. डॉ. अय्यर, आरोग्य वैद्यकीय अधिकारी यापदावर एप्रिल २०११ पासून मे २०१२ या कालावधीत कार्यरत होते. म्हणजेच सदरची निविदा नोटीस डॉ. अय्यर हे आरोग्य वैद्यकीय अधिकारी या पदावर कार्यरत असतांना प्रसिध्द करण्यात आल्याचे दिसून येते.
४. मशीन खरेदी संबंधात निविदा प्रक्रिया राबविणे पासून मशीन खरेदी करे पर्यंत संपुर्ण सहभाग डॉ. अय्यर यांचा असल्याचे कागदपत्रावरून स्पष्ट होत आहे.

तसेच पिंपरी चिंचवड महानगरपालिकेच्या यशवंतराव चव्हाण स्मृती रुग्णालयासाठी खरेदी करण्यात आलेल्या Multiplace HBOT System चे Inspection (तपासणी/परिक्षण), Installation (प्रस्थापना) व Commissioning (कार्यान्वयन) करणे तसेच अन्य काही अनुषंगिक बाबीसंबंधी अभिप्राय देणे ह्या प्रयोजनार्थ गठित करण्यात आलेल्या "तदर्थ समितीचा (HBOT Adhoc Committee)" अहवाल सादर करणेकामी मा.आयुक्त यांचेकडील आ.कक्ष/कावि/१८०/२०१३ दि. १५/०६/२०१३ अन्वये आदेश देण्यात आले असले बाबत तदर्थ समितीने सादर केलेल्या अहवालावरून निदर्शनास येते. सदर समितीने आपला अहवाल दिनांक १३/०१/२०१४ रोजी सादर केलेला आहे. तदर्थ समितीच्या अहवालानुसार डॉ.राजशेखर अय्यर, वैद्यकीय संचालक (सेवानिवृत्त), यांची पुढील बाबतीत जबाबदारी निश्चित केलेली आहे.

१. M/S Kasco कडील HBOT Machine/Chamber खरेदीचा आदेश तत्कालीन आरोग्य वैद्यकीय अधिकारी डॉ.अय्यर यांनी कोणाचीही मागणी नसलेल्या अत्याश्यकता नसलेल्या व प्रचंड किंमतीच्या तसेच गुंतागुंतीच्या HBOT Machine च्या खरेदीचे आदेश त्यांच्या सेवानिवृत्तीच्या दिवशी दिनांक ३१/०५/२०१२ रोजी म्हणजेच सेवानिवृत्तीच्या दिवशी दिला आहे.
२. HBOT Machine/Chamber खरेदी नस्तीमध्ये डॉ.अय्यर यांनी प्रस्तावात अमेरीकन बनावटीचे (Sechrist) Monoplace HBOT Machine/Chamber घेण्यासाठी निविदा प्रक्रिया सुरू करण्यास मा.आयुक्तांनी मान्यता दिली होती. त्याऐवजी स्थानिक बनावटीचे (Kasco) Multiplace HBOT खरेदी करण्याची जी कलाटणी या प्रकरणास मिळाली आहे तिचे मुळ डॉ.अय्यर ह्यांच्या दिनांकरहीत शेरांकनात आहे.
३. खरेदीसाठी किमान ३ निविदांचा नियम असताना दोनच निविदा येऊनही निविदा प्रक्रिया पुर्ण करण्यात आली व M/S Kasco कडील Multiplace HBOT ची खरेदी करण्यात आली

खातेनिहाय चौकशी अहवाल व तदर्थ समितीच्या अहवालातील उपरोक्त निष्कर्ष पहाता सदर प्रकरणातील अनियमिततेकरिता जबाबदार डॉ.राजशेखर अय्यर, वैद्यकीय संचालक (सेवानिवृत्त) यांची विभागीय चौकशी होणे आवश्यक आहे. तरी डॉ.राजशेखर अय्यर, वैद्यकीय संचालक हे दिनांक ३१/०५/२०१२ रोजी सेवानिवृत्त झालेले असून महाराष्ट्र नागरी सेवा (निवृत्तीवेतन) नियम १९८२ मधील २७ (१) (ब) नुसार कर्मचारी सेवानिवृत्त होण्यापुर्वी विभागीय कार्यवाही चालू झाली नसेल तर शासनाच्या मंजूरीशिवाय ती चालू केली जाणार नाही अशी तरतुद आहे. त्यामुळे महापालिका अधिका-यांच्या बाबतीत सेवानिवृत्तीनंतर विभागीय कार्यवाही करण्यासाठी मा.महापालिका सभेची मान्यता घेणे आवश्यक आहे. डॉ.राजशेखर अय्यर, वैद्यकीय संचालक (निवृत्त) यांच्या विरोधात महाराष्ट्र नागरी सेवा (निवृत्तीवेतन) नियम १९८२ मधील नियम २७ मधील तरतुदी नुसार खातेनिहाय चौकशी सुरु करण्यास मा.महापालिका सभेची मान्यता घेण्याकरीता व महाराष्ट्र नागरी सेवा (शिस्त व अपिल) नियम १९७९ मधील नियम ८ मध्ये विनिर्दिष्टीत केलेल्या कार्यपद्धतीनुसार, प्रकरणात दोषारोपपत्र दाखल करणे, चौकशी अधिकारी व सादरकर्ता अधिकारी यांची नियुक्ती करणेबाबत व एकुण प्रकरणी विभागीय कार्यवाही प्रस्तावित करण्यास आयुक्त, पिंपरी चिंचवड महानगरपालिका यांना प्राधिकृतकरण्यास मान्यता देणेबाबत विचार करणे.

(टिप- माहे जुलै-२०१५ चे सभेमध्ये घेणेचे निर्णयाप्रमाणे)

विषय क्रमांक ८) संदर्भ - १) मा.महापालिका आयुक्त यांचेकडील जा.क्र.

क्र.प्रशासन/८/कावि/१३९/२०१५ दिनांक ११/०३/२०१५

२) मा.महापालिका सभा ठ.क.६६९ दि.६/४/२०१५

३) मा.महापालिका सभा ठ.क.६७८ दि.१३/५/२०१५

पिंपरी चिंचवड महानगरपालिकेच्या श्रावंतराव चव्हाण स्मृती रुग्णालयासाठी खरेदी करण्यात आलेल्या Multiplace HBOT मशीन प्रकरणांमध्ये डॉ.जगदाळे अनंदराव, वैद्यकीय अधिक्षक (सेवानिवृत्त) यांची खातेनिहाय चौकशी करण्यात आली आहे. Multiplace HBOT System चे Inspection (तपासणी/परिक्षण), Installation (प्रस्थापना) व Commissioning (कार्यान्वयन) करणे तसेच अन्य काही अनुषंगिक बाबीसंबंधी अभिप्राय देणे ह्या प्रयोजनार्थ गठित करण्यात आलेल्या "तदर्थ समितीचा (HBOT Adhoc Committee)" अहवाल सादर करणेकामी मा.आयुक्त यांचेकडील आ.कक्ष/कावि/१८०/२०१३ दि. १५/०६/२०१३ अन्वये आदेश देण्यात आले असले बाबत तदर्थ समितीने सादर केलेल्या अहवालावरून निदर्शनास येते. सदर समितीने आपला अहवाल दिनांक १३/०१/२०१४ रोजी सादर केलेला आहे. तदर्थ समितीच्या अहवालानुसार डॉ.गायकवाड शामराव बाजीराव, वैद्यकीय उपअधिक्षक (सेवानिवृत्त) यांची पुढील बाबतीत जबाबदारी निश्चत केलेली आहे.

“डॉ. जगदाळे हे दि. ३१/०१/२०१३ रोजी निवृत्त झाल्याने त्यांचा पदभार डॉ. गायकवाड यांच्याकडे आला डॉ. गायकवाड हे दि. ३१/०५/२०१३ रोजी निवृत्त झाले त्यांचे चार महिन्यांचे सेवाकालात HBOT Machine/Chamber च्या कर्मचारी प्रशिक्षणासह अन्य सर्व पायाभूत बाबींची

पुर्तता करवून HBOT Machine कार्यान्वीत करणे त्यांना शक्य होते. डॉ. जगदाळेसह डॉ. गायकवाड हे आरोग्य वैद्यकीय अधिकारी होण्यापूर्वी वैद्यकीय उपअधिक्षक असल्याने HBOT Machine बाबतच्या पायाभूत बाबींची पुर्तता करून घेण्याबाबत ते अधिकच जबाबदार होते परंतु त्यादृष्टीने त्यांनी पावले उचलेली नाहीत. मशिन कार्यान्वीत होईपर्यंत पुरवठादारास रक्कम अदा न करण्याची खरेदी आदेशात जी अट होती ती पुर्णतः डावलून बायोमेडिकल इंजिनिअरचा दाखला नसताना डॉ. गायकवाड व डॉ. जगदाळे यांनी पुरवठादार M/S Manali Enterprises ह्यांना एकुण किंमतीच्या ५०% रक्कम म्हणजे रु १,३९,६२,३७५/- अदा करण्याचा निर्णय घेतलेला आहे.”

तरी डॉ.गायकवाड शामराव बाजीराव, वैद्यकीय उपअधिक्षक हे दिनांक ३१/०५/२०१३ रोजी सेवानिवृत्त झालेले असून महाराष्ट्र नागरी सेवा (निवृत्तीवेतन) नियम १९८२ मधील २७ (१) (ब) नुसार कर्मचारी सेवानिवृत्त होण्यापूर्वी विभागीय कार्यवाही चालू झाली नसेल तर शासनाच्या मंजूरीशिवाय ती चालू केली जाणार नाही. अशी तरतुद आहे. त्यामुळे महापालिका अधिका-यांच्या बाबतीत सेवानिवृत्तीनंतर विभागीय कार्यवाही करण्यासाठी मा.महापालिका सभेची मान्यता घेणे आवश्यक आहे. डॉ.गायकवाड शामराव बाजीराव, वैद्यकीय उपअधिक्षक (सेवानिवृत्त) यांच्या विरोधात महाराष्ट्र नागरी सेवा (निवृत्तीवेतन) नियम १९८२ मधील नियम २७ मधील तरतुदी नुसार खातेनिहाय चौकशी सुरु करण्यास मा.महापालिका सभेची मान्यता घेण्याकरीता व महाराष्ट्र नागरी सेवा (शिस्त व अपिल) नियम १९७९ मधील नियम ८ मध्ये विनिर्दिष्टीत केलेल्या कार्यपध्दतीनुसार, प्रकरणात दोषारोपपत्र दाखल करणे, चौकशी अधिकारी व सादरकर्ता अधिकारी यांची नियुक्ती करणेबाबत व एकुण प्रकरणी विभागीय कार्यवाही प्रस्तावित करण्यास आयुक्त, पिंपरी चिंचवड महानगरपालिका यांना प्राधिकृत करण्यास मान्यता देणेबाबत विचार करणे.

(टिप- माहे जुलै-२०१५ चे सभेमध्ये घेणेचे निर्णयाप्रमाणे)

विषय क्रमांक ९) संदर्भ - १) मा.महापालिका आयुक्त यांचेकडील जा. क्र.प्रशासन/८/कावि/

१७३/२०१५ दिनांक ४/०४/२०१५

२) मा.महापालिका सभा ठ.क.६७९ दि.१३/५/२०१५

ज्या अर्थी श्री.संजय सिताराम रणदिवे, सर्व्हेअर व श्री.मिलींद जगन्नाथ निकाळजे, अनुरेखक हे पिंपरी चिंचवड महानगरपालिकेच्या नगररचना व विकास विभागामध्ये नेमणुकीस आहेत त्या अर्थी ते लाचलुचपत प्रतिबंधक अधिनियम सन १९८८ चे कलम २ च्या अर्थानुसार लोकसेवक आहेत.

श्री.संजय सिताराम रणदिवे, सर्व्हेअर व श्री.मिलींद जगन्नाथ निकाळजे, अनुरेखक हे पिंपरी चिंचवड महानगरपालिकेच्या नगररचना व विकास विभागामध्ये कर्तव्य बजावत असताना त्यांनी खालील नमुद भ्रष्ट व अवैध कृत्य केले.

श्री.संजय सिताराम रणदिवे, सर्व्हेअर यांनी अभिकथित भ्रष्ट व अवैध साधनांचा अगर अन्यथा लोकसेवक म्हणुन स्वतःचे स्थानाचा दुरुपयोग करून स्वतः करीता ३,०००/ रुपये लाचेची मागणी केली व ती त्यांनी स्विकारली तसेच पुनावळे गावचा डि.पी.प्लॅनचा नकाशा श्री.मिलींद

जगन्नाथ निकाळजे, अनुरेखक यांच्याकडे असल्याने तो त्यांनी श्री.निकाळजे यांच्याकडून घेवून त्यातील लाच रक्कमेतील काही रक्कम ही श्री.निकाळजे यांना दिली व श्री.निकाळजे यांनी देखील ती रक्कम घेवून स्वतःच्या खिशात ठेवली असल्याचे सापळ्यात निष्पन्न झालेमुळे पोलीस निरीक्षक, अँटी करप्शन ब्युरो, पुणे यांनी सरकार तर्फे दिले फिर्मादिवरून श्री.संजय सिताराम रणदिवे, व श्री.मिलींद जगन्नाथ निकाळजे, यांचे विरुद्ध पिंपरी पोलीस ठाणे, पुणे शहर, गुन्हा रजि.नं ३२३८/२०१४ भ्रष्टाचार प्रतिबंधक अधिनियम १९८८ चे कलम ७,१२,१३(१)(ड) सह १३(२) अन्वये दिनांक १८/१०/२०१४ रोजी २१.०५ वाजता गुन्हा दाखल करण्यात आला. सदर गुन्ह्यात श्री.संजय सिताराम रणदिवे, व श्री.मिलींद जगन्नाथ निकाळजे, यांना दिनांक १८/१०/२०१४ रोजी २१.२५ वा. अटक करण्यात आले असल्याची बाब पोलीस निरीक्षक अँटी करप्शन ब्युरो, पुणे यांचे जा.क्र./सीजेटी/पोनि/एसीबी/पुणे २०१४-४८ दिनांक २८/१०/२०१४ चे पत्रान्वये कळविले. त्यानुसार श्री.संजय सिताराम रणदिवे, सर्व्हेअर व श्री.मिलींद जगन्नाथ निकाळजे, अनुरेखक यांना दिनांक ३१/१०/२०१४ तसेच चे आदेशान्वये महापालिका सेवेतून तात्काळ सेवानिलंबीत करण्यात आले आहे. तथापि महाराष्ट्र नागरी सेवा (शिस्त व अपील) नियम १९७९ च्या नियम ४ (२) (अ) नुसार फौजदारी आरोपाखाली अटकेत ठेवल्याच्या दिनांकापासून ते निलंबनाधीन असल्याचे मानण्यात येत असले बाबत दिनांक २०/११/२०१४ रोजी आदेश पारीत करण्यात आलेला आहे.

श्री.संजय सिताराम रणदिवे, सर्व्हेअर व श्री.मिलिंद जगन्नाथ निकाळजे, अनुरेखक यांनी स्वतःच्या पदाचा व अधिकाराचा दुरुपयोग करून गुन्हेगारी स्वरूपाचे उदघृत कृत्य केले आहे प्रत्येक महापालिका कर्मचा-याने नितांत सचोटी राखणे आवश्यक असून श्री.रणदिवे व श्री.निकाळजे यांनी स्वतःचा आर्थिक फायदा होण्यासाठी दुषित हेतुच्या उद्देशाने, हेतुपुस्सर नियमबाह्य, अशोभनिय ठरेल असे गैरवर्तन केले आहे. त्यामुळे महापालिकेची प्रतिमा जनमानसात मलिन झालेली आहे. त्यामुळे महाराष्ट्र नागरी सेवा (वर्तणूक) नियम १९७९ मधील नियम ३ चा भंग केला असल्याने त्यांच्या विरुद्ध महाराष्ट्र महानगरपालिका अधिनियमातील कलम ५६ (१) चे तरतुदींच्या अधिन महाराष्ट्र नागरी सेवा (शिस्त व अपील) नियम १९७९ च्या नियम ८ नुसार खातेनिहाय चौकशी सुरु करण्याचे आदेश दिनांक ०३/०२/२०१५ रोजी निर्गत करण्यात आले आहेत.

पोलिस उप आयुक्त/पोलीस अधीक्षक, अँटी करप्शन ब्युरो, पुणे यांनी जा.क्र.सीआर/९९३/पुणे /२०१४-२१४ दिनांक २३/०१/२०१५ चे पत्रान्वये श्री.संजय सिताराम रणदिवे, सर्व्हेअर व श्री.मिलिंद जगन्नाथ निकाळजे, अनुरेखक यांच्या विरुद्ध न्यायालयात गुन्हा दाखल करण्यास परवानगी देणे बाबत या प्राधिकरणास कळविले आहे. सामान्य प्रशासन विभाग, महाराष्ट्र शासन निर्णय क्रमांक: अभियो-१३१२/प्र.क्र३०/पुर्नबांधित-१/११अ दिनांक १२ फेब्रुवारी २०१३ नुसार लाचलुचपत प्रतिबंधक विभागाकडून अभियोग दाखल करण्याबाबतचा प्रस्ताव प्राप्त झाल्यानंतर अशा प्रस्तावावर सक्षम प्राधिका-यांनी ३ महिन्यांच्या कालावधीत मंजूरी मिळविण्यात यावी व मंजूरी देण्यासंदर्भातील किंवा नाकारण्या संदर्भातील आदेश ३ महिन्यांच्या कालावधीतच निर्गमित करण्यात यावेत असे स्पष्ट निर्देश आहेत. पिंपरी पोलीस ठाणे, पुणे शहर, गुन्हा रजि.नं ३२३८/२०१४ भ्रष्टाचार प्रतिबंधक अधिनियम १९८८ चे कलम ७,१२,१३(१)(ड) सह १३(२) अन्वये दाखल गुन्ह्याचे तपासाचे कागदपत्रांचे अवलोकन केल्यानंतर श्री.संजय सिताराम रणदिवे, सर्व्हेअर व श्री.मिलींद जगन्नाथ निकाळजे,

अनुरेखक हे दोषी असल्याची व त्यांनी वरील कलमानुसार गुन्हा केल्याची तसेच त्यांच्या विरुद्ध न्यायालयात गुन्हा दाखल करण्यास परवानगी देणे आवश्यक असल्याची खात्री झाली.

श्री.संजय सिताराम रणदिवे, सर्व्हेअर व श्री.मिलींद जगन्नाथ निकाळजे, अनुरेखक यांना त्यांचे पदावर नेमण्याचे व पदावरून काढून टाकण्याचे अधिकार महाराष्ट्र महानगरपालिका अधिनियम नुसार पिंपरी चिंचवड महानगरपालिकेच्या आयुक्तांना आहेत. लाचलुचपत प्रतिबंधक अधिनियम सन १९८८ चा अधिनियम क्र. ४९ कलम १९(१)(क) नुसार लोकसेवकावर न्यायालयात खटला दाखल करण्यास त्या कर्मचाऱ्याच्या नियुक्ती प्राधिकाऱ्याची व त्यास सेवेतून काढून टाकण्यास सक्षम असणाऱ्या प्राधिकाऱ्याची मंजूरी आवश्यक आहे. त्यानुसार लाचलुचपत प्रतिबंधक अधिनियम सन १९८८ चा अधिनियम क्र. ४९ कलम १९ (१) (क) उपबंधाच्या हेतुसाठी आणि वापर करून क्र. प्रशासन/८/कावि/१३०/२०१५ दिनांक ०९/०३/२०१५ रोजीच्या आदेशाव्दारे श्री.संजय सिताराम रणदिवे, सर्व्हेअर व श्री.मिलींद जगन्नाथ निकाळजे, अनुरेखक पिंपरी चिंचवड महानगरपालिका पिंपरी पुणे ४११ ०१८ यांचेवर, उदघृत कृत्यामुळे प्रस्थापीत होणाऱ्या गुन्ह्यासाठी भ्रष्टाचार प्रतिबंधक अधिनियम १९८८ चे कलम ७,१२,१३(१)(ड) सह १३(२) प्रमाणे सक्षम न्यायालयात खटला भरण्यास मंजूरी देण्यात आलेली आहे.

महाराष्ट्र महानगरपालिका अधिनियमातील कलम ५९-अ मधील तरतुदींच्या अर्थातर्गत "महानगरपालिकेच्या कोणत्याही अधिका-यांवर किंवा कर्मचा-यांवर खटला भरण्याची मागणी पोलिसांकडून किंवा अन्य कोणत्याही शासकीय अभिकरणाकडून करण्यात आली असेल तर त्यास मंजूरी देण्यास आयुक्त सक्षम असेल. आयुक्तांस अशा कोणत्याही कार्यवाहीच्या मंजूरीची माहिती महानगरपालिकेच्या पुढील सभेमध्ये कळविणे आवश्यक असल्याने" श्री.संजय सिताराम रणदिवे, सर्व्हेअर व श्री.मिलींद जगन्नाथ निकाळजे, अनुरेखक पिंपरी चिंचवड महानगरपालिका पिंपरी पुणे ४११ ०१८ यांचेवर, भ्रष्टाचार प्रतिबंधक अधिनियम १९८८ चे कलम ७,१२,१३(१)(ड) सह १३(२) प्रमाणे सक्षम न्यायालयात खटला भरण्यास मंजूरी देण्यात आली असल्याची बाब मा.महापालिका सभेच्या निदर्शनास आणून देण्यात येत आहे.

(टिप- माहे जुलै-२०१५ चे सभेमध्ये घेणेचे निर्णयाप्रमाणे)

- विषय क्रमांक १०) संदर्भ - १) मा.महापालिका आयुक्त यांचेकडील जा.क्र.भूजि/७/कावि/१५/२०१५ दि.१५/४/२०१५**
- २) मा.महापालिका आयुक्त यांचेकडील जा.क्र.भूजि/७/कावि/१४/२०१५ दि.१५/४/२०१५
- ३) मा.महापालिका सभा ठराव क्र. ६८५ दि.१३/५/२०१५
- ४) मा.महापालिका सभा ठराव क्र. ७०३ दि.२०/६/२०१५

पुणे महानगर परिवहन महामंडळाकडे सद्यस्थितीत १४५० बसेस व भाडेतत्वावरील ६६२ बसेस अशा मिळून एकूण २११२ बसेस आहेत. यासाठी महामंडळाकडे पुणे हद्दीत ७ डेपो व पिंपरी

चिंचवड हद्दीत ३ डेपो असे+मिळून एकूण १० डेपो आहेत. बस संख्येच्या प्रमाणात जागा उपलब्ध नसल्याने सद्यस्थितीत महामंडळाच्या शेकडो बसेसचे पार्किंग रस्त्यावर करण्यात येते. भविष्यामध्ये जे.एन.यु.आर.एम. अंतर्गत ५०० नविन बसेस परिवहन महामंडळास प्राप्त होणार आहेत. सार्वजनिक सुरक्षिततेच्या दृष्टीकोनातून सर्व बसेसचे पार्किंग संरक्षित जागेत होणे आवश्यक आहे. तरी सदर बसेसचे अंतर्गत पार्किंग व देखभाल दुरुस्तीसाठी महामंडळास जागेची अत्यंत आवश्यकता आहे व त्यासाठी मनपा हद्दीतील रिकाम्या झालेल्या विविध जकात नाक्यांच्या जागा बस डेपो/बसस्थानकाचे वापरासाठी मिळणेस परिवहन महामंडळाने विनंती केलेली आहे व अशा १० जकात नाक्यांच्या जागेची यादी त्यांनी दिलेली आहे.

तथापी यापूर्वी मनपा हद्दीतील बस टर्मिनससाठी आरक्षित असलेल्या एकूण ४ जागा आदेश क्र.भूजि/सर्व्हे-२/कावि/१७०/१४ दि.३/२/१४ अन्वये परिवहन महामंडळास सदर जागांची असणारी तातडी लक्षात घेता तात्पुरत्या स्वरूपात देणेत आल्या आहेत.

पि.चि.म.न.पा. हद्दीतील एकूण १० जकात नाक्यांच्या संपूर्ण जागा ताब्यात मिळणेबाबत परिवहन महामंडळाने विनंती केली आहे. सदर जकात नाक्यांचे जागांचा ताबा दि. ८/४/१५ रोजी एल.बी.टी. (जकात) विभागाकडून या विभागांस प्राप्त झाला आहे. सदर मागणी केलेल्या १० जकात नाक्यांपैकी एकूण ३ जागा परिवहन महामंडळास देता येणे शक्य आहे. याबाबतचा तपशील खालीलप्रमाणे -

अ.क्र.	गावाचे/जकात नाक्याचे नाव	प्रयोजन	स.नं.	क्षेत्र (हे.आर.)	शेरा
१	निगडी		से.क्र.२२	१.००	प्राधिकरणाकडून ताबा
२	च-होली		९९३ पै.	०.४३	T.D..R. ने ताबा
३	डुडुळगाव		५० पै.	०.४०	ताबा आहे.
			एकूण क्षेत्र	१.८३ हे.	

सदर जागा परिवहन महामंडळास देणेबाबतची तातडी पाहता, सद्यस्थितीत उपरोक्त नमूद केलेप्रमाणे मनपाच्या एकूण ३ जकात नाक्यांच्या जागा कायदा, नगररचना विभाग यांचे अभिप्राय/अटी-शर्तीस अधिन राहून पुणे महानगर परिवहन महामंडळ लि. यांस बसडेपो/बसस्थानकाचे वापरासाठी तात्पुरत्या स्वरूपात देणेस मान्यता देणेबाबत विचार करणे.

(टिप- माहे जूलै-२०१५ चे सभेमध्ये घेणेचे निर्णयाप्रमाणे)

विषय क्रमांक ११) संदर्भ - १) मा.महापालिका आयुक्त यांचेकडील जा.क्र.नरवि/कावि/१८/२८/१५

दि.०४/०७/२०१५

देहू-आळंदी-पंढरपूर तिर्थक्षेत्र विकास आराखडा अंतर्गत कामे- या योजनेअंतर्गत श्रीक्षेत्र देहू व तळवडे हद्दीवरील १८.०० मी. रुंद रस्त्याच्या कामाचा विकास अंतर्भूत केलेला आहे.

मा.विभागीय आयुक्त पुणे, यांच्या अध्यक्षतेखालील पार पडलेल्या श्री. क्षेत्र देहू, आळंदी-पंढरपूर तीर्थक्षेत्र आढावा बैठकीत चर्चा व दिलेले निर्देशाप्रमाणे तीर्थक्षेत्र विकास आराखड्यामध्ये अंतर्भूत असणा-या रस्त्यासाठीच्या जमिन ताब्यात घेण्याची कार्यवाही पिंपरी चिंचवड महानगरपालिकेने लवकर सुरू करण्याबाबत सुचित केले आहे.

त्यानुसार श्रीक्षेत्र देहू व तळवडे हद्दीवरील १८.० मीटर नियोजित रस्त्यापैकी व पिंपरी चिंचवड महानगरपालिकेच्या हद्दीतील मौजे तळवडे येथील ९.० मी. रस्ता व श्रीक्षेत्र देहू हद्दीतील ९.० मी.रस्त्याचा भूसंपादन प्रस्ताव मा.जिल्हाधिकारी, पुणे यांचेकडे पाठविणे आवश्यक आहे.सदर रस्त्याचे संक्षिप्त वर्णन खालीलप्रमाणे

देहू-आळंदी-पंढरपूर तीर्थक्षेत्र विकास आराखडा अंतर्गत कामे-मौजे श्रीक्षेत्र देहू व मौज तळवडे हद्दीतीलरस्त्यांचे भूसंपादन तक्ता				
अ.क्र	गावाचे नाव	नियोजितरस्तारूंदी (मी.)	संक्षिप्तरस्ता वर्णन	गट नं/स.नं.
१	तळवडे	१८.०० मी.रूंद रस्त्यापैकी पिंपरी.चिं.म..न.पा. हद्दीतील ९.०० मीटर रस्ता	देहू-तळवडे- शिवेवरील दक्षिण उत्तर रस्ता	पिंपरी चिंचवड मनपा हद्दीतील गट नं. ३०८,३३२ ते ३३६,३३८ ते ३४३,३४५,३४६,३४८ ते ३५५,३६२,३६६,३६८ नजीकचा रस्ता
२	देहू गाव	१८.०० मी.रूंद रस्त्यापैकी-देहू हद्दीतील ९.० मी	देहू-तळवडे- शिवेवरील दक्षिण उत्तर रस्ता	---

तरी वरील रस्त्याखालील जमिनीचा भूसंपादन प्रस्ताव मा. जिल्हाधिकारी, पुणे यांचेकडे पाठविणेचे व तदअनुषंगाने येणारा खर्च करणेचे अधिकार मा. आयुक्तांना देणे, या प्रयोजनासाठी मा.महापालिका सभेची मान्यता घेणे आवश्यक आहे. सबब सदरच्या विषयास मान्यता देणेबाबत विचार करणे.

विषय क्रमांक १२) संदर्भ- १) मा.महापालिका आयुक्त यांचेकडील जा.क्र पअक/६/कावि/३१९/२०१५
दिनांक ०९/०७/२०१५

महाराष्ट्र महानगरपालिका अधिनियम मधील कलम ६७(अ) अन्वये प्रत्येक महानगरपालिकेने लगत पूर्ववर्ती शासकीय वर्षासंबंधीचा पर्यावरण सद्यस्थिती अहवाल

शासनाकडून वेळोवेळी विहित करण्यात येईल. अशा पध्दतीने दरवर्षी ३१ जुलै पूर्वी मा.महापालिका सभेकडे सादर करणे बंधनकारक आहे.

पिंपरी चिंचवड महानगरपालिकेचा सन २०१४-१५ चा पर्यावरण स्थितीदर्शक अहवाल महाराष्ट्र प्रदूषण नियंत्रण मंडळाने दिलेल्या DPSIR या मार्गदर्शक तत्वानुसार तयार करण्यात आला आहे. सदर प्रारूप अहवाल मा. महापालिका सभेस सादर करावयाचा आहे.

सबब पिंपरी चिंचवड महानगरपालिकेचा सन २०१४-१५ चा पर्यावरण सद्यस्थिती अहवाल मा.महापालिका सभेसमोर ठेवणे.

समित्यांचे अहवाल

मा.महिला व बालकल्याण समिती

विषय क्रमांक १३) अ) दि. २७/५/२०१५ चा सभावृत्तांत कायम करणे.
ब) दि. १०/६/२०१५ चा सभावृत्तांत कायम करणे.



नगरसचिव

पिंपरी चिंचवड महानगरपालिका
पिंपरी - ४११ ०१८.

पिंपरी चिंचवड महानगरपालिका
पिंपरी ४११ ०१८. नगरसचिव कार्यालय
क्रमांक : नस/९/कावि/२०९/२०१५
दिनांक : ०९/०७/२०१५

टिप :- प्रस्तुत कार्यपत्रिकेवरील विषयांची विषयपत्रे (डॉकेट्स)
नगरसचिव कार्यालयात वाचणेसाठी ठेवणेत आलेली आहेत.